

በእንቅርት ላይ ጆሮ ደግፍ፤ የወያኔ ሳያንስ የነፃ አውጪዎቻችን (የግንቦት 7) የግፍ ተግባር እና የመገናኛ ብዙሃን ዝምታ

ያሬድ ኃይለማርያም

ከብራሰልስ

ጥር 29 ቀን 2006 ዓ.ም.

ከተወሰኑ ወራቶች በፊት “ወያኔ የሚፈጽማቸውን ስህተቶችና ወንጀሎች ሌሎች ሲፈጽሙት ትክክል ወይም ሕጋዊ ሊሆን አይችልም” በሚል ርዕስ አጠር ያለ ጽሑፍ ለአንባቢያን አቅርቤ ነበር። መልዕክቱም የኢትዮጵያን ሕዝብ የመከራ እድሜ እናሳጥራለን፤ ከዛሬዎቹ ጨካኞችና አፋኞች እጅ ነጻ እናወጣለን ብለው፤ ምላውና ተገዝተው እራሳቸውን በፖለቲካ ድርጅት ዙሪያ ያደራጁ ቡድኖች የአገርንና የሕዝብን ዘላቂ ጥቅም እና ደህንነት ሲጎዱም ሆነ አደጋ ላይ የሚጥሉ ተግባራቸውን ሲፈጽሙ እየያዩ ዝም ልንላቸው አይገባም፤ ‘ሳይቃጠል በቅጠል’ እንዲሉ ዛሬ በእንጭጩ ከጥፋትና ከሕገ ወጥ ተግባራቸው እንዲታቀቡ ሕዝብ ሊገስፃቸው ይገባል የሚል ነበር። በዚህ ርዕስ ላይ በድጋሚ እንድንመለስበት ያስገደደኝ ሰምኑን በተከታታይ ከወደ ኤርትራ የሚሰማውና እጅግ አሳዛኝም አሳፋሪም የሆነው የኢትዮጵያዊያን እርሮና ሰሚ ያጣው የድረሱልን ጥሪያቸው ነው።

ኢትዮጵያዊያን በየተሰደዱበት አገራት ከሰው ተራ ወጥተውና ተዋርደው የሚያሳልፉትን የሰደት ሕይወት፣ የሚደርስባቸውን በደልና የሰብአዊ መብት ረገጣ በተለይም ከሳውዲ፣ ከየመን፣ ከሱዳን፣ ከቤሩትና ሌሎች የአረብና አፍሪቃ አገራት ሆነው በየቀኑ በተለያዩ የመገናኛ ብዙሃይ የሚያሰሙትን የድረሱልን ድምጽ፣ የመንግስት ያለህ፣ የወገን ያለህ፣ የፍትህ ያለህ እያሉ የሚያቀርቡትን ጥሪ እየሰማን ነው። ለእነዚህ ወገኖቻችን በቂ የሆነ ምላሽ ሳንሰጥ በጭንቀት በተዋጥንበት በዚህ ወቅት ለኢትዮጵያ ነፃነት እንታገላለን የሚሉ ባለ ነፍጥ ድርጅቶች የኢትዮጵያ ታሪካዊ ጠላት ከሆነው ሻቢያ ጋር በማበር በኤርትራ በሚገኙ ኢትዮጵያዊያን ላይ ተመሳሳይ በደልን እያደረሱ መሆኑ ሲሰማ ከማሳዘኑም ባሻገር ግራ የሚያገባ ሆኗል። የበለጠ ግራ የሚያገባውም በሳውዲ፣ በሱዳን፣ በሊቢያ፣ በየመንና ሌሎች አገሮች በኢትዮጵያዊያን ላይ የሚደርሱ ጥቃቶችን እየተከታተሉ ይዘግቡ የነበሩ በውጭ የሚገኙ የመገናኛ ብዙሃን ከወደ ኤርትራ ለሚሰማው የወገን ስቃይ ‘አይናችንን ግንባር ያድርገው’ በሚል ድምፃቸውን አለማስማታቸው ነው። ለነገሩ ይህን የመገናኛ ብዙሃን ለፍትህ፣ ለዴሞክራሲ፣ ለሰብአዊ መብቶች እና ለሕግ የበላይነት ያላቸውን የተዛባ ምልክታ በቅርቡ ‘የግንቦት ሰባት ሁለገብ ጋዜጠኞች ክሸፈት’ በሚል ርዕስ አንዳንድ ማጣቀሻዎችን በማንሳት ገልጬ ነበር።

ለዚህ ጽሑፍ መነሻ የሆነኝ ዋናው ፍሬ ነገር የእነዚህን የመገናኛ ብዙሃን መድረኮችን ትኩረት ሊያገኝ ስላልቻለውና በኤርትራ ውስጥና ከኤርትራ መንግስት ጥቃት ሸሽተው በሱዳን ስላሉት ወገኖች የድረሱልን ጥሪ ድምጽ ነው። በቅርቡ እራሱን ከግንቦት 7 ድርጅት በመነጠል ‘የግንቦት 7 ዲሞክራቲክ’ በሚል የተቋቋመው ቡድን በተከታታይ በድርጅቱ ድህረ-ገጽ (<http://www.ginbot7d.org/>) በድምጽና በምስል አስደግፎ ያወጣቸውን የተበደሩት እርሮ የሚመለከት ነው። ጉዳዩን በአጭሩ እንዲህ ነው። ቁጥራቸው ቀላል የማይባሉ ኢትዮጵያዊያን በተለያዩ ጊዜያት በዶ/ር ብርሃኑ እና በአቶ አንዳርጋቸው ጽጌ በሚመራው ግንቦት 7 የቀረበላቸውን የትግል ጥሪ በመቀበል እና በድርጅቱና በአመራሮቹ ላይም እምነት ያደረገባቸውና አገራቸው ነፃ እንድትወጣ የሚፈልጉ ኢትዮጵያዊያን ከኢትዮጵያ፣ ከተለያዩ የአፍሪቃ አገራትና ከአውሮፓ ተመልምለው በኢሳያስ አድርጎ መንግሥት ትብብር ወደ ኤርትራ ከተወሰዱ በኋላ ለከፋ የሰብአዊ መብት እረገጣ የተዳረጉ መሆኑን ተበዳዮቹ በአንደበታቸው ያደረሰባቸውን ስቃይና እንግልት እያነቡ ገልጸዋል። እነኚህ ግለሰቦች ወደ ኤርትራ ከመጓዣቸው በፊት በግንቦት 7 አመራር አባላት ተደጋግሞ በኤርትራ ስላለው ሁኔታ እና ስለድርጅቱ አቋም ብዙ ነገር እንደተነገራቸው፣ ይሁንና የተነገራቸው ነገር ሁሉ ሥፍራው ላይ ሲደርሱ ሃሰት ሆኖ ማግኘታቸው፣ እንዲሁም የድርጅቱን ዝርዝር አሰራርና ብልሹ አመራር አስመልክተው ጥያቄዎች በማንሳታቸው የተነሳ በግንቦት 7 አመራሮች ከተፈጸመባቸው በደል ባሻገር በቅጣት መልክ ተላልፈው ለኤርትራ የፀጥታ ኃይል መስጠታቸውን ገልጸዋል። በኤርትራ መንግስት ቁጥጥር ስር ሆነውም እጅግ ለከፋ የእስር ሁኔታ፣ ለድብደባና የማሰቃየት ተግባር፣ ለበሽታና ለርሃብ የተዳረጉ መሆኑን፣ እንዲሁም ከመካከላቸው የተገደሉ ሰዎች መኖራቸውን ነው ዝርዝር ማስረጃዎቻችን በመጥቀስ ገልጸዋል። በአሁን ወቅት በእስር ላይ ከሚገኙትም መካከል የአ.አ. ዩንቨርሲቲ ምርቅ የሆነው አቶ ትእግስቱ ብርሃኑ እና አብረውት የሚገኙ ሌሎች እስረኞች በማናቸውም ጊዜ በኤርትራ መንግሥት ሊገደሉ እንደሚችሉ የወጡት ዘገባዎች ይጠቁማሉ።

በግንቦት 7 እና በኤርትራ መንግሥት የጸጥታ ኃይሎች ጥቃት ስለባ የሆኑት አብዛኛዎቹ ግለሰቦች በቅርቡ ‘የግንቦት 7 ሕዝባዊ ኃይል’ በሚል ለአንድ አመት ያህል በበርካታ ድገረ-ገጾች፣ በተለይም የኢሳት ቴሌቪዥን እና ሬዲዮ ‘ሁለገብ’ ጋዜጠኞች አማካኝነት በርካታ ፕሮግራሞችን እየተዘጋጁ ያስተዋወቁን የነበረው ቡድን አባላት ናቸው። እንደውም አንዳንዶቹ በነዚህ የመገናኛ ብዙሃን በስልክ እንዲቀርቡ እየተደረገ የወሬ ዘመቻውን ነጋሪት ጎሣሚዎች ነበሩ። ዛሬ እነዚህ ወገኖች ህይወታቸው በአደጋ ላይ ሲወድቅ እና የከፋ የመብት እረገጣ ተፈጽሞብናል፣ ተሰቃይተናል፣ ነፍሳችንን አድኑን፣ ግንቦት 7 ከኤርትራ መንግሥት ጋር በመሆን የሚፈጽመውን ሕገ ወጥ ተግባራትና በዝ አባላቱ ላይ የሚያደርሰውን አፈናና ወከባ ሕዝብ ይወቅልን፣ ሌሎች ወገኖቻችንም እውነተኛ ትግል ያለ መስሏቸው ተታለው ወደ ኤርትራ ምድር እንዳይሄዱና እኛን የገጠመን አይነት መከራ እንዳይደርስባቸው ታደገዋቸው’ በሚል ጥሪ ሲያቀርቡ የሰማቸው ያለ አይመስለኝም። እርግጥ ነው የግንቦት 7 ልሳን የሆነው ‘ኢሳት’ እንዲህ ያሉ የሕዝብ ብሶቶችን በካድሬ መነጽር ስለሆነ የሚመነገረው ምንም እንኳን ጉዳዩ ኢትዮጵያዊያንን እና ኢትዮጵያን የሚመለከት ቢሆንም የግንቦት 7ን አካሄድ የሚያደናቀፍ ወይም የሚገታ መስሎ የታየውን ማንኛውንም ጉዳይ ለማስተናገድ ተፈጥሮው ስለማይፈቅድለት በድርጅት ልሳንነቱ ልንተውው እንችላለን። ይሁንና በውስጡ የሚሰሩት ‘ጋዜጠኞች’ ለእንዲህ አይነቱ ጉዳይ

የሚራራ ልቦና እና እውነቱን ለሕዝብ እንዲታወቅ ለማድረግ የሚያስችል መንፈሳዊ ብርታት ማጣታቸው ግን ትንሽ ያስገርማል። ይህ አይነቱ ክሸፊት በኢሳትና በኢሳት ጋዜጠኞች ብቻ ሳይሆን በሌሎች በእዚህ ሙያ የተሰማሩ የሕዝብ የመረጃ ምንጭ ለመሆን ለራሳቸው ቃል ገብተው የተለያዩ የመገናኛ መድረኮችን የተቆጣጠሩ ባለሙያዎች ተመሳሳይ ግርዶሽ ውስጥ መሆናቸው ከማስገረም አልፎ የሚያሳሱበት ነው።

ግንቦት ገን በተመለከተ እና በተለይም የድርጅቱ አመራ አባላት ከላይ የተጠቀሱትን ንጹሐን ዜጎችን 'በነፃነት ትግል' ስም ወደ ኤርትራ እየወሰዱ እያደረሱባቸው ስላለው በደል እና ግፍ ወደፊት በዝርዝር እመለስበታለሁ። በዝርዝር ስል የተበዳዮችን ማንነት፣ የደረሰባቸውን የሙብት እረገጣ፣ በማን እና እንዴት፣ የግንቦት 7 አመራሮች ያላቸውን ቀጥተኛና ቀጥተኛ ያልሆነ ተሳትፎ፣ ስንት ሰዎች በእስር እንደተገቡ፣ ስንቶች ሕይወታቸው እንዳለፈ፣ ስንቶች ከኬንያ ተመልሰው ወደ ኤርትራ ከተወሰዱ በኋላ ይህ ነው ያማይባል ስቃይና መከራ አይተው በድጋሚ ከኤርትራ ተወስደው በኡጋንዳና በኬንያ ከተሞች እንደተባባሱ እና ሌሎች ዝርዝር መረጃዎችን ወደፊት ሁኔታው እንዳመቸ ለሕዝብ ይፋ አደርጋለሁ። ለነገሩ ይህ አይነቱ በዜጎች ሕይወትና ተስፋ የመቀለዱ ተግባር የተጀመረው ዛሬ ሳይሆን ገና ግንቦት ገን ለማቋቋም ሽርጉድ ከሚባልበት ጊዜ ጀምሮ ስለሆነ ታሪኩ ብዙ ነው። የብዙ ወጣት ኢትዮጵያዊያኖችም ሕይወት በዚህ መያዣና መጨበጫ በሌለው የግንቦት 7 ቅዥነት ተደናቅፏል፤ በርካቶችም ለወያኔ የደህንነት ኃይሎች ሲሳይ ሆነውና በሽብርተኝነት ተወንጀለው በሃሰት የበርካታ አመታት እሥራትን ተከናኝበው በየማንገሪያ ቤቱ ፍዳቸውን እይቆጠሩ የገኛሉ፤ ከታሳታይ መካከል የተወሰኑት ቤተሰቦቻቸውም ተበትነዋል።

እንግዲህ ነፃነትን የማያውቁት ገዢዎቻችን ብቻ ሳይሆኑ ነፃ አውጪዎቻችንም ጭምር እንደሆኑ ልብ ልንል የገባል። አቶ አንዳርጋቸው ጽጌ በመጽሐፋቸው ርዕስ 'ነፃነትን የማያውቁ ነፃ አውጪዎች' በሚል የገለጹት የገዢው መንግሥት ባህሪ እርሳቸውንና ድርጅታቸውንም የተጠናወተው መሆኑ ልብ ሊሉ ይገባል። ለዚህም እርቀን መሄድ ሳያሻ በቅርቡ ከወደ አስመራ ብቅ ብለው የራሱን ሕዝብ በማፈን፣ በማሰቃየት፣ ጋዜጠኞችንና የፖለቲካ ተቀናቃኞችን በማዋከብ፣ በመግደልና ለአመታት አስሮ በማሰቃየት፣ በጥቅሉ ሰብአዊ መብቶችን በከፋ ሁኔታ በመጣስ አለም ያወቀውን አንገንናዊ የአቶ ኢሳያስን አስተዳደር ሲያሞክሩት አድርገው ሲያቀርቡ ሰምተናል። ለዚህ ምስክርነታቸው ከበርካታ ኤርትራዊያን እና ለሰብአዊ መብቶች መከበር ከቆሙ ኢትዮጵያዊያን በቂ ምላሽ ስለተሰጣቸው በዚህ ጉዳይ ብዙ ከማለት እቆጥባለሁ። ነገር ግን እሳቸውንም ሆነ ድርጅታቸውን ለማሳሰብ የምወደው የኤርትራ ሕዝብ ላይ እየደረሰ ባለው ግፍ እና መከር በዚ መልኩ መሳለቅ፣ እንዲሁም የአቶ ኢሳያስ መንግስት በኢትዮጵያና በኢትዮጵያዊያን ላይ እየፈጸመ ያለውን ደባና የሙብት እረገጣ ችላ በማለት አብሮ መቆም ወደፊት በታሪክም ሆነ በሕግ እሳቸውን፣ ድርጅታቸውን እና የአመራር አባላቱን የሚያሰጠይቃቸው መሆኑን ነው። ለነገሩ ይህ ሂደት ባጭሩ ታሪክ እራሱን እየደገመ እንደሆነ ነው የሚያሳየው። የአንገንናዊ የደርግን ሥፍራ ወያኔ ከነ ጎሰኝነት መርዘ፣ የወያኔን በሻቢያ ጉያ ስር ተወሽቆ ኢትዮጵያን የማተራመሱን ተግባር የዛሬው ታጣቂ ግንቦት 7፣ ሻቢያ ያንን ቦታውን ሳይለቅ ገዢም፣ ነጻ አውጭም፣ ተባባሪው ሻቢያም አንድም ሦስትም ሆነው ቀጥለዋል። ሰብአዊ መብቶችን፣ ዲሞክራሲን፣ ፍትሕንና የሕግ የበላይነትን በተመለከተ በነዚህ አካላት መካከል ምንም አይነት ልዩነት አይታይም። አንድ አይነት ባህሪው ነው የሚታይባቸው። ልዩነታቸው የሚገኙበት ሥርፍራና ድርጅታቸው ተልኳቸው ነው። ተልኳቸው የሚያስፈጽሙበት መንገድ ግን ከሞላ ጎደል አንድ ነው።

ጽሑፌን በሦስት መልዕክቶች ላጠቃልል፡-

- በውጭ የምትገኙ የመረጃ መድረኮች፣ ድኅረ-ገጾች፣ የዜና ማሰራጨ ጣቢያዎች (ኢሳትም ቢሆን)፣ የመገናኛ ብዙሃን (ጀርመን ድምጽና ቪኦኤንም ጨምሮ)፣ በእርግጥም ለሰብአዊ መብቶች፣ ለፍትሕ እና ለዲሞክራሲ እኩል ከልባችሁ ትወግኑና ትቆሙ እንደሆነ እና ሙያዊ የሥነ-ምግባር ግዴታችሁ በአግባቡ ትወጡ እንደሆነ የኢትዮጵያዊያን (የሰው ልጆች በጠቅላላ ማለት ይቻላል) መብት በማንም ይሁን በየትም ሥፍራ ሲጣስ ድምጻችሁን በማሰማት ሕዝቡ ማወቅ የሚገባውን መረጃ አድርሱ። በሰብአዊ መብቶች ጥሰት ዙሪያ መደራደርም ሆነ የአንዱ ገበና እየከለሉ የሌላው እያሳጡ መቀጠል ሙያው የሚፈቅደው ተግባር አይመስለኝም። የተበዳዮችን ድምጽና የናተን ዘገባ ዛሬ የሚሰማ ሥልጣን ያለው አካል ባይኖር እና አፋጣኝ መፍትሔ ባይገኝም እንኳን የሰብአዊ መብት ጥሰት ተግባሮች በወንጀልም ሊያስጠይቁ የሚችሉ ስለሆነ ጊዜና ሁኔታዎች ሲፈቅዱ በደል አድራሾቹ ከፍርድ አደባባይ ይቆማሉ። የእናንተም ዘገባዎችና ማስረጃዎች በአስረጅነት ይጠቅማሉ።
- ለኢትዮጵያ ወጣቶች በሙሉ እርግጥ ነው ፍትሕና ነፃነት ዋጋ የሚያስከፍሉ ነገሮች ናቸው። በፍርሃት፣ በስደትና በሽሽት ነፃነት አትገኝም። ይሁንና እራስህን ነፃ ለማውጣት የምትመርጠውን መንገድ 'ሀ' ብለህ ከመጀመርህ በፊት አቅምህ የቻለውን ያህል የመንገድህን አዝጋቂነት፣ ካሰብከውና ከተመኘኸው የነፃነት ድንበር ማድረስ አለማድረሱን በጽኑ መርምር። እንደኔ እንደኔ ከፍ ያለ መንፈሳዊ ወኔን የሚጠይቀውም ሆነ ከፍ ወዳለ የነጻነት ማማ የሚያዘልቀው ፍጹም ሰላማዊ የሆነው የፖለቲካ ትግል ነውና የአገርህን ድንበር ሳትለቅ በአገር ውስጥ ለፍትሕ፣ ለነፃነትና ለዲሞክራሲ ከሚታገሉት የፖለቲካ ኃይሎች ጎን በመቆም እራስህንም ሆነ አገርህን ከወያኔ አንገንናዊ ሥርዓት መንጋጋ ለማውጣት ታገል። ለነጻነት ትግል ብለው ኤርትራና ሌሎች ጎረቤት አገሮች ገብተው የሥልጣን ጥመኝነትና ቁም ባረዝቱ ቡድኖችና የኢትዮጵያ ጠላቶች ከሆኑት አንድ ሻቢያ ያሉ ኃይሎች መንጋጋ ውስጥ ገብተው በየሜዳው ከቀሩና ከስቃይ ተርፈው ምስክርነት እየሰጡ ካሉ ወንድምና እህቶችህ ተማር።
- የመጨረሻው መልዕክቴ በተለያዩ ጊዜያት በግንቦት 7ም ሆነ በሌሎች ድርጅቶች ጉትጎታ ኤርትራና ሌሎች ጎረቤት አገሮች በመሄድ በቀቢጠ ተስፋ በተደገቡ የነፃነት ትግል ድርጅቶች በደል የደረሰባቸው፣ የሰብአዊ መብት ጥሰት የተፈጸመባችሁ ወገኖች ሌሎች ወንድሞቻችሁ እና እህቶቻችሁ ከእናንተ እንዲማሩና በሰላማዊ ትግል ላይ ጊዜና ሕይወታችን እንዲያጥፉ በአደባባይ ወጥታችሁ ምስክርነታሁን ስጡ።

እንግዲህ የወያኔ የሰብአዊ መብቶች ጥሰትና አፈና አንገፍግፎን እያሰማን ያለነው ጩኸት ሳያበቃ ዛሬ ደግሞ 'ነፃ አውጪዎቻችንንም በዚህ እረድፍ ተሰልፈው ስናይ የኢትዮጵያ የፖለቲካ ትግል ከድጡ ወደ ማጡ እየሄደ ለመሆኑ አንድ ምልክት ሊሆንን ይችላል። የኢትዮጵያ ሕዝብ አምባገነን ገዢም ሆነ የሙብቱ እረጋጭችን በታሪኩ አጥቶ አያውቅምና ነገንም ልታጨልሙብን እንቅልፍ አጥታቸው ከሻቢያም ሆነ ከወያኔ የአፈና ልምድ እየቀሰማችሁ ያላቸሁ 'ነፃ አውጪዎቻችን' ከዚህ እኩይ ተግባራቸው ትታቀቡ ዘንድ እንደ አንድ የሰብአዊ መብት ተሟጋች እማፀናለሁ። የአለም መሳቂያም አታድርጉን። እንኳን ገዢዎቻቸው ነጻ አውጪዎቻቸውን መኑኑም ስያዙት አንባገነኞችና የሰብአዊ መብት እረጋጭች ናቸው አታስብሉን። ምድራችሁም ሆነ የሕዝባቸው ባህል ዲሞክራሲ፣ የሕግ ለዕልና እና ፍትሕ የማያበቅል፣ ቢያበቅልም ፍሬ ሳያፈራ የሚያክስም በርሃ ነው ለሚለው የምዕራቡ ዓለም ትችት ማጠናከሪያ አትሁኑ።

'ሁሉም ሰብአዊ መብቶች ለሁሉም'

በቸር እንሰንብት